

ಹೈನುಗಾರಿಕೆಗೆ ಪುಸ್ತಕಗಳು ಮಾರ್ಗದರ್ಶನ ನೀಡತಾವ್ಯಾ ?

ಶ್ರೀ ಎಂ. ಎಸ್. ನದಾಫ್, ನವಲಗುಂದ


"ಕಳೆದ ಹಲವಾರು ವರ್ಷಗಳಿಂದ ಹೈನುಗಾರಿಕೆಯನ್ನ ಮಾಡಿಕೊಂಡ ಬಂದಿರೂ ನನಗ ಒಂದ್ ಪ್ರಶ್ನೆ ಕಾಡತೈತ್ತಿ. ಎಸ್.ಎಸ್.ಎಲ್.ಸಿ. ತನ ಓದಿರೋ ನನಗ ಹೈನದ ದನಗಳ ಪಾಲನೆ ಬಗ್ಗೆ ಓದೊಂದು ಕೂಡಾ ಹವ್ಯಾಸ ಐತ್ತಿ. ಬಾಳಬಾಳ್ ಪುಸ್ತಕ ಓದೇನ್ನಿ. ಕೆಲವಷ್ಟು ಉತ್ತಮ ಮಾಹಿತಿ ಸಿಕ್ಕೈತ್ತಿ. ಆದರ ನಿಮ್ಮಮುಂದ ಖರೆ ಹೇಳ್ತೆನ್ನಿ, ಕೆಲವು ಸಲಹೆಗಳು ಮಾತ್ರ ನನಗ ಪಸಂದ ಬರಲಿಲ್ಲ. ಯಾಕಂದ್ರ ಪ್ರಾಯೋಗಿಕವಾಗಿ ಅವುಗಳನ್ನ ಜಾರಿಗೆ ತರಬೇಕಾದ್ರ ಅವು ಮೊದಲ ನಮಗ ಅರ್ಥ ಆಗಬೇಕ್ರಿ. ಬರೇ ಶೈಕ್ಷಣಿಕ ದೃಷ್ಟಿಯಿಂದ ಪಾಂಡಿತ್ಯ ಪೂರ್ಣ ಭಾಷೆ ಬಳಸಿದ್ರ ಹೆಂಗ ತಿಳಿಕ್ಕೊಳ್ಳುವುದ್ರಿ. ದಯಮಾಡಿ ಈ ವಿಷಯದ ಮೇಲೇ ಚರ್ಚೆಮಾಡಿ."

ನೋಡಿ, ಶ್ರೀ ಎಂ. ಎಸ್. ನದಾಫ್ ಅವರೇ, ನಾನು ನೋಡಿದ ಅನೇಕ ಹೈನುಗಾರರು ಕಾಲೇಜು ಮೆಟ್ಟಿಲು ಹತ್ತಿದವರಲ್ಲ. ಕೇವಲ ಸಾಕ್ಷರರಾಗಿರುವುದು ಮಾತ್ರವಲ್ಲ ಸುಶಿಕ್ಷಿತರಾಗಿರುವುದು ಬಲು ಮುಖ್ಯ. ಪ್ರಾಯೋಗಿಕವಾಗಿ ಸಾಧ್ಯಾನುಸಾಧ್ಯತೆಗೆ ಅನುಸಾರವಾಗಿ ವೈಜ್ಞಾನಿಕ ಅಂಶಗಳು ಬಿತ್ತರವಾಗಬೇಕು. ತಾವು ಪ್ರಾಯಶಃ ಓದಿರುವ ಕೆಲವು ಪುಸ್ತಕಗಳನ್ನು ರಚಿಸಿದವರು ಶೈಕ್ಷಣಿಕ ಮಹತ್ವದ ಕಡೆ ಹೆಚ್ಚು ಒಲವು ತೋರಿಸಿರಬಹುದು. ಹಾಗೆಂದ ಮಾತ್ರಕ್ಕೆ ಎಲ್ಲವೂ ಸಾರಾಸಗಟವಾಗಿ ಉಪಯುಕ್ತವಿಲ್ಲ ಎನ್ನಲಾಗದು. ಪಶುಪಾಲನಾ ಅಥವಾ ಪಶುವೈದ್ಯಕೀಯ ವಿಶೇಷವಾಗಿ ಹೈನುಗಾರಿಕೆಯನ್ನು ಕುರಿತ ಮಾಹಿತಿಯು ಹೈನುಗಾರರ ಭಾಷೆ ಮತ್ತು ಜ್ಞಾನದ ತಟವನ್ನು ತಲುಪುವಂತಿರಬೇಕು. ಈ ವಿಷಯದಲ್ಲಿ ಶ್ರೀ ನದಾಫ್ ಅವರೇ ನಿಮ್ಮೊಂದಿಗೆ ನಾನು ಸಹಮತ ಹೊಂದಿದ್ದೇನೆ.


ಧಾರವಾಡ ಕೃಷಿ ವಿಶ್ವವಿದ್ಯಾಲಯವು ಈಗಾಗಲೇ ಹೈನುಗಾರಿಕೆ-ಪಶುಪಾಲನೆ ಕುರಿತು ಹಲವು ಪುಸ್ತಕಗಳನ್ನು ಪ್ರಕಟಿಸಿ 'ಹೈನುಗಾರ ಸ್ನೇಹ' ವಿಚಾರಗಳನ್ನು ಹಂಚಿಕೊಂಡಿದೆ. ಉದಾಹರಣೆಗೆ ಅನೇಕ ಬಾರಿ ಪರಿಷ್ಕರಣೆಗೆ ಒಳಗಾಗಿ 2017 ರಲ್ಲಿ ಪುನಃ ಪ್ರಕಟಿತಗೊಂಡಿರುವ "ಸುಧಾರಿತ ಪಶುಪಾಲನಾ ಪದ್ಧತಿಗಳು" ಎನ್ನುವ ಪುಸ್ತಕ. ಹೈನುಗಾರರಿಗೆ ಅವಶ್ಯವಿರುವ ಹೆಚ್ಚಿನ ಮಾಹಿತಿಯನ್ನು ಇದು

"ಕಡೆಗೋಲು" ಅಂಕಣ

ಹೈನುಗಾರಿಕೆ ಕುರಿತ ಸಮಸ್ಯೆಗಳಿಗೆ ಪರಿಹಾರ ಚರ್ಚಿಸುವ "ಕಡೆಗೋಲು" ಪ್ರತ್ಯೇಕ ಅಂಕಣವಿದು. ಓದುಗರು ತಮ್ಮ ಪ್ರಶ್ನೆಗಳನ್ನು ಕೃಷಿ ಮುನ್ನಡೆ ಪತ್ರಿಕೆಗೆ ಬರೆದು ಕೇಳಬಹುದು. ಪತ್ರಿಕೆಯ ಮುಂಬರುವ ಸಂಚಿಕೆಗಳಲ್ಲಿ ತಜ್ಞರಿಂದ ಪಡೆದ ಮಾಹಿತಿ ಪ್ರಕಟಿಸಲಾಗುವುದು. - ಸಂ.



ನೀಡುತ್ತದೆ. ಹೈನದ ದನಗಳ ತಳಿಗಳು, ಅವುಗಳ ಆಯ್ಕೆ ಕ್ರಮಗಳು, ತಳಿ ಸಂವರ್ಧನೆ, ಕೃತಕ ಗರ್ಭಧಾರಣೆ, ಗಬ್ಬದ ಹಾಗೂ ಕರು ಹಾಕಿದ ಹೈನದ ದನಗಳ ಪಾಲನೆ ಪೋಷಣೆ, ಕರುಗಳ ಆರೈಕೆ, ಮಣಕಗಳ ಪಾಲನೆ ಮತ್ತು ಪೋಷಣೆ; ಕರು, ಮಣಕ, ಗಬ್ಬದ ದನ, ಈದ ದನ ಮತ್ತು ಹಾಲು ಹಿಂಡುವ ದನಗಳಿಗೆ ಕೊಡಬೇಕಾದ ಆಹಾರ, ದಾಣಿ ಮಿಶ್ರಣ ಮತ್ತು ಪ್ರಮಾಣ, ಮೇವಿನ ಬೆಳೆಗಳು; ಮೇವಿನ ರಕ್ಷಣೆ, ಬೇಸಿಗೆ, ಬರಗಾಲ ಮತ್ತು ಪ್ರಕೃತಿ ವಿಕೋಪದ ಸ್ಥಿತಿಗಳಲ್ಲಿ ತೆಗೆದುಕೊಳ್ಳಬೇಕಾದ ವಿಶೇಷ ಕಾಳಜಿ; ಪಶುಗಳಿಗೆ ಬರುವ ಸಾಮಾನ್ಯ ರೋಗಗಳು ಹಾಗೂ ಪ್ರಥಮ ಚಿಕಿತ್ಸೆ; ಪಶುಗಳ ಆರೋಗ್ಯ ರಕ್ಷಣೆಗಾಗಿ ಮುಂಜಾಗ್ರತಾ ಕ್ರಮವಾಗಿ ಕೈಕೊಳ್ಳಬೇಕಾದ ಲಸಿಕಾ ಕಾರ್ಯಕ್ರಮಗಳು (ಚುಚ್ಚುಮದ್ದುಗಳು) ಮತ್ತು ಜಂತು ಹುಳುವಿನಿಂದ ರಕ್ಷಣೆ ಹೀಗೆ ಹತ್ತು ಹಲವಾರು ವೈಜ್ಞಾನಿಕ ಮಾಹಿತಿಯನ್ನು ಅನುಭವಿ ವಿಜ್ಞಾನಿಗಳು ನೀಡಿದ್ದಾರೆ. ಇಲ್ಲಿ ನಾನು ಹೇಳಿರುವುದು "ಸುಧಾರಿತ ಪಶುಪಾಲನಾ ಪದ್ಧತಿಗಳು" ಪುಸ್ತಕದಿಂದ ಆಯ್ದ ಕೆಲವು ಭಾಗಗಳು ಮಾತ್ರ. ಸಂಪೂರ್ಣ ಮಾಹಿತಿಗಾಗಿ ಪುಸ್ತಕವನ್ನು ಪರಾಮರ್ಶಿಸಬೇಕಾಗುತ್ತದೆ.



ಅಂದ ಹಾಗೇ ಈಗಾಗಲೇ ಮೂರು ಮುದ್ರಣ ಕಂಡಿರುವ ಜನಪ್ರಿಯ ಪುಸ್ತಕವೊಂದಿದೆ. "ಕೃಷಿ ಮುನ್ನಡೆಯಲ್ಲಿ ಹೈನುಗಾರಿಕೆ" ಎನ್ನುವ ಕೃಷಿಡಿಯು ವಿಶೇಷವಾದದ್ದು. ಧಾರವಾಡ ವಿಶ್ವವಿದ್ಯಾಲಯವು ಸ್ಥಾಪಿತವಾದಾಗಿನಿಂದ (1986) ತನ್ನ ಸಂಶೋಧನಾ ಮತ್ತು ವೈಚಾರಿಕ ಲೇಖನಗಳನ್ನು ಕೃಷಿಕರಿಗಾಗಿ ಕೃಷಿ ಮುನ್ನಡೆ ಮಾಸಿಕದ ಮುಖಾಂತರ ರೈತರ ಮನೆ ಬಾಗಿಲಿಗೆ ಆಧುನಿಕ ಕೃಷಿ ತಂತ್ರಜ್ಞಾನಗಳನ್ನು ತಲುಪಿಸುತ್ತ ಬಂದಿದೆ. ಕೃಷಿಯ ಜೊತೆಗೆ ಕೃಷಿ ಪೂರಕ ಚಟುವಟಿಕೆಗಳು ಮತ್ತು ಸಮಗ್ರ ಕೃಷಿಯ ಅವಿಭಾಜ್ಯ ಘಟಕಗಳಾಗಿರುವ ಹೈನುಗಾರಿಕೆ, ಕುರಿ ಕೋಳಿ ಸಾಕಾಣಿಕೆ ಮತ್ತಿತರೆ ಪಶುಪಾಲನಾ ಸಂಬಂಧಿ ವಿವರಗಳನ್ನು ಲೇಖನಗಳ ರೂಪದಲ್ಲಿ ಕೊಡುತ್ತಲಿದೆ. ಹಲವಾರು ತಜ್ಞರು




ತಮ್ಮ ಸಂಶೋಧನೆ ಹಾಗೂ ಅನುಭವದಿಂದ ಬರೆದ ಲೇಖನಗಳಿವು. ಸುಧಾರಿಸಿದ ಪದ್ಧತಿಗಳು ಪಶುಪಾಲನಾ ಕ್ಷೇತ್ರದಲ್ಲಿ ಹೊರಬಂದಾಗೊಮ್ಮೆ ವಿಶೇಷ ಲೇಖನಗಳು ಆಯಾ ತಿಂಗಳ ಕೃಷಿ ಮುನ್ನಡೆ ಪತ್ರಿಕೆಯಲ್ಲಿ ಸಂಪಾದನೆಗೊಂಡಿವೆ. ಹೈನುಗಾರಿಕೆಯಲ್ಲಿ ಕಾಲಕಾಲಕ್ಕೆ ಕಂಡು ಹಿಡಿಯಲಾದ ಹೊಸ ಸಂಗತಿಗಳ ಬಗ್ಗೆ ಮತ್ತು ನೂತನ ಆಧುನಿಕ ತಂತ್ರಜ್ಞಾನದ ಬಗ್ಗೆ ಅಧಿಕ ಮಾಹಿತಿ ಬೇಕೆಂದರೆ "ಕೃಷಿ ಮುನ್ನಡೆಯಲ್ಲಿ ಹೈನುಗಾರಿಕೆ" ಪುಸ್ತಕವನ್ನು ಓದಲೇಬೇಕು. ಏಕೆಂದರೆ ಈ ಪುಸ್ತಕದಲ್ಲಿ ಹೈನುಗಾರಿಕೆಯ ಹೊಸ ಆಯಾಮಗಳನ್ನು ಗುರುತಿಸಿ ಸೂಕ್ತ ಲೇಖನಗಳನ್ನು ಸಂಕಲಿಸಲಾಗಿದೆ. ಹೈನು ದನಗಳ ತಳಿ, ಹೈನು ದನಗಳ ಆಯ್ಕೆ, ಹೈನುದನಗಳಿಗೆ ಅವಶ್ಯವಿರುವ ಆಹಾರ ಪೋಷಕಾಂಶ, ರೋಗ ರುಜಿನಾದಿಗಳ ಪರಿಚಯ ಈ ಪುಸ್ತಕದಲ್ಲಿದೆ.

ಲೇಖನಗಳನ್ನು ರಚಿಸಿರುವ ಸಂಶೋಧನಾ ನಿರತರ ಮತ್ತು ಪ್ರಗತಿಪರ ರೈತರ ಅನುಭವವನ್ನು ತಿಳಿದುಕೊಳ್ಳುವ ಹೈನುಗಾರರಿಗೆ ಅಮೂಲ್ಯವಾದ ಮಾಹಿತಿ ದೊರೆಯುತ್ತದೆ. ಹೈನುಗಾರರು ಕೇಳಿರುವ ಪ್ರಶ್ನೆಗಳಿಗೆ ಜವಾರಿ ಬಸಣ್ಣನ ಉತ್ತರವೂ ಈ ಪುಸ್ತಕದಲ್ಲಿ ಸೇರಿದೆ. ಸಂಗ್ರಾಹ್ಯ ಯೋಗ್ಯವಾದ ಈ ಪುಸ್ತಕವನ್ನು ವಿಭಿನ್ನ ಮಾಹಿತಿಗಾಗಿ ಓದಬಹುದಾಗಿದೆ.

ಈಗಾಗಲೇ ಪ್ರಚಲಿತವಿರುವ ಹೈನುಗಾರಿಕಾ ಪದ್ಧತಿಗಳನ್ನು ಒಳಗೊಂಡಂತೆ ಹಲವು ವಿನೂತನ ವಿಚಾರ, ಆಧುನಿಕ ತಂತ್ರಜ್ಞಾನ ಮತ್ತು ಎಲ್ಲದಕ್ಕೂ ಮಿಗಿಲಾಗಿ ಹೈನುಗಾರಿಕೆಯನ್ನು ಹೇಗೆ ಲಾಭದಾಯಕವನ್ನಾಗಿಸಬೇಕು ಎಂಬುದನ್ನು ಸರಳ ಭಾಷೆಯಲ್ಲಿ ಪ್ರತಿಯೊಬ್ಬರಿಗೂ ತಿಳಿಯುವಂತೆ ಮತ್ತು ಅನುಸರಿಸಲು ಸಾಧ್ಯವಾಗುವಂತೆ ವಿವರಿಸುವ ಕೃಷಿಡಿಯೊಂದು ವಿಶೇಷವಾಗಿ ಪ್ರಕಟವಾಗಿದೆ. 'ಆದಾಯಕ್ಕಾಗಿ ಹೈನುಗಾರಿಕೆ' ಎನ್ನುವ ಕಿರು ಹೊತ್ತಿಗೆ ತುಂಬಾ ಉಪಯುಕ್ತವಾದದ್ದು. ಅಲ್ಲದೇ ಜೇಬಿಗೆ ಭಾರವೂ ಎನಿಸುವುದಿಲ್ಲ. ಕೇವಲ 10 ರೂಪಾಯಿಗಳಿಗೆ ಪ್ರಯೋಜನಕಾರಿ ಮಾಹಿತಿಯನ್ನು ಧಾರಾಳವಾಗಿ ನೀಡುವ ಈ ಕೃಷಿಡಿ ಹೈನುಗಾರರ ಬಳಿ ಇರಬೇಕಾದದ್ದೇ. ಪುಸ್ತಕ ಓದಿ ತಿಳಿದುಕೊಳ್ಳಬೇಕೆನ್ನುವವರಿಗೆ ಬೇಕಾದಷ್ಟು ಉತ್ತಮ ಪುಸ್ತಕಗಳು ಉಳಿದ ಪ್ರಕಾಶಕರಿಂದಲೂ ಸಿಗುತ್ತವೆ.

ಶ್ರೀ ನದಾಫ್ ಅವರೇ, ಇದುವರೆಗೂ ಪರಿಚಯಿಸಿದ ಮೂರು ಪುಸ್ತಕಗಳು ಹೈಸ್ಕೂಲು ಮಟ್ಟದ ವಿದ್ಯಾಭ್ಯಾಸ ಮಾಡಿದ ಹೈನುಗಾರರಿಗೆ ಸುಲಭವಾಗಿ ಅರ್ಥವಾಗುವಂತಹ ವಿಷಯ ನಿರೂಪಣೆ ಹೊಂದಿವೆ. ಪುಸ್ತಕಗಳನ್ನು ಕುರಿತು ಅನಿಸಿಕೆಯನ್ನು ವ್ಯಕ್ತಪಡಿಸುವ ಮುಕ್ತ ಅವಕಾಶ ನಿಮಗಿದೆ. ಪ್ರಕಟಣಾ ಕೇಂದ್ರದ ಸಂಪರ್ಕ ಸಂಖ್ಯೆ 0836-2748748.



– "ಜವಾರಿ ಬಸಣ್ಣ" – 9845708013 (mugaliak@uasd.in)